



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM il-Hamis, 12 ta' April, 2018

Kawża Nru. 11

Rik. Nru. 1043/07JRM

Simon **BORG**, Michael Faenza, Patrick Mercieca u Carmel Pace

VS

Geoffrey **FARRUGIA** f'ismu personali u kif eżerċenti n-negozju bħala 'AI'

Il-Qorti:

Rat ir-Rikors Maħluf imressaq fit-8 ta' Ottubru, 2007, li bih u għar-raġunijiet hemm imsemmija, l-atturi talbu li din il-Qorti (a) tordna lill-imħarrek iħallashom lura kull hlas li tawh ladarba naqas li jwettaq ix-xogħol ta' bini u żvilupp ta' sit elettroniku ('*website*') skond il-ftehim li sar bejniethom bil-kitba tal-10 ta' April, 2006; (b) tillikwida l-penali dovuta lilhom skond l-istess kitba minhabba li l-imħarrek ma wettaqx fil-hin dak li tqabbad jagħmel; (ċ) tikkundanna lill-imħarrek iħallashom il-penali hekk likwidati; (d) tillikwida kull dannu mgarrab minnhom minhabba l-inadempjenza tal-imħarrek minbarra

l-penali skond l-imsemmija kitba; u (e) tikkundanna lill-imħarrek iħallashom id-danni hekk likwidati. Talbu wkoll l-ispejjeż;

Rat id-degriet tagħha tal-11 ta' Ottubru, 2007¹, li bih orndat in-notifika lill-imħarrek u tat direttivi lill-atturi dwar it-tressiq tal-provi min-naħa tagħhom;

Rat it-Twegiba Maħlufa mressqa fit-28 ta' Novembru, 2007, li biha l-imħarrek laqa' għall-azzjoni attriċi billi, b'mod preliminari, qal li l-atturi Michael Faenza, Patrick Mercieca u Carmel Pace iridu jippruvaw l-interess ġuridiku tagħhom f'din il-kawża. Fil-mertu, laqa' billi qal li t-talbiet attriċi ma humiex mistħoqqa u ma jmisshomx jintlaqgħu għaliex huwa wettaq kull rabta li daħal għaliha u li hija mnissla mill-kitba tal-10 ta' April, 2006. Żied jgħid li l-partijiet issaldaw il-pretensjonijiet kollha ta' bejniethom u għaldaqstant ma fadal ebda rifiżjoni ta' ħlasijiet, penali jew danni; u kif ukoll li t-talbiet attriċi huma legalment insostenibbli billi l-atturi aċċettaw, irċevew u baqgħu jzommu s-sit elettroniku in kwestjoni;

Rat ix-xhieda mressqa mill-partijiet u d-dokumenti mressqa quddiemha;

Rat id-degriet tagħha tas-16 ta' Ġunju, 2016², li bih tat lill-partijiet il-fakulta' li jittrattaw il-każ bil-miktub;

Rat in-nota ta' sottomissjonijiet imressqa mill-atturi fil-11 ta' April, 2017³;

Rat in-nota ta' sottomissjonijiet imressqa mill-imħarrek fis-26 ta' Ġunju, 2017⁴, bi twegiba għal dik tal-atturi;

Rat l-atti kollha tal-kawża;

Rat id-degriet tagħha tat-18 ta' Ottubru, 2017⁵, li bih ħalliet il-kawża għas-sentenza;

Ikkonsidrat:

Illi din hija azzjoni għal rifiżjoni ta' ħlasijiet u likwidazzjoni ta' penali u danni minħabba nuqqas ta' twettiq fiż-żmien min-naħa tal-imħarrek ta' obligazzjoni miftehema miegħu f'kuntratt. L-atturi jgħidu li qabbd lill-imħarrek jizviluppa sit elettroniku ('*website*') u dan tnikker u ma tahomx dak li ftehm u miegħu fiż-

¹ Paġ 11 – 2 tal-proċess

² Paġ. 249 tal-proċess

³ Paġġ. 257 – 260 tal-proċess

⁴ Paġġ. 264A – 264J tal-proċess

⁵ Paġ. 267 tal-proċess

zmien miftiehem. Iridu li huwa jroddilhom lura l-ħlasijiet li ħallsuh matul iż-
zmien li kien għaddej il-ftehim u li jhallashom il-penali miftehema, wara li l-
Qorti tillikwidaha. Minbarra dan, qegħdin jitolbu wkoll li l-Qorti ssibu ħati ta'
danni ohrajn li garrbu minħabba li kienu ntrabtu ma' terzi u ma setghux iżommu
r-rabtiet tagħhom minħabba d-dewmien min-naħa tal-imħarrek;

Illi min-naħa tiegħu, l-imħarrek laqa' għall-azzjoni attriċi billi, b'mod
preliminari, qal li l-atturi Michael Faenza, Patrick Mercieca u Carmel Pace iridu
jippruvaw l-interess ġuridiku tagħhom f'din il-kawża. Fil-mertu, laqa' billi qal
li t-talbiet attriċi ma humiex misthoqqa u ma jmisshomx jintlaqgħu għaliex
huwa wettaq kull rabta li daħal għaliha u li hija mnissla mill-kitba tal-10 ta'
April, 2006. Żied jgħid li l-partijiet issaldaw il-pretensjonijiet kollha ta'
bejniethom u għaldaqstant ma fadal ebda rifiżjoni ta' ħlasijiet, penali jew danni
x'issir; u kif ukoll li t-talbiet attriċi huma legalment insostenibbli billi l-atturi
aċċettaw, irċevew u baqgħu jzommu s-sit elettroniku in kwestjoni konsenjat
lilhom minnu;

Illi bhala fatti rilevanti li joħorgu mill-atti ta' din il-kawża jirriżulta li l-atturi
xxierku bejniethom u ħadmu flimkien bil-għan li jibnu sit elettroniku ('*website*')
li bih kien fi ħsiebhom joffru lill-pubbliku li jaċċedi għalih servizzi ta' reklamar
ta' prodotti u li kellhom isemmuh "*Top Bargains Malta*" (minn issa 'l hemm
imsejjah "is-Sit"). Għalkemm huma persuni tekniċi, jistqarru li mhumiex ġejjin
mill-qasam tal-informatika⁶;

Illi fl-10 ta' April, 2006, l-attur Simon Borg⁷ daħal fi ftehim ma Geoffrey
Farrugia bhala direttur tad-ditta 'AI', persuna kwalifikata fil-qasam tal-
informatika⁸, sabiex joħloq u jibni s-Sit li kellu jkollu diversi "*features*",
fosthom li min jaċċedi għalih seta' jixtri dirett minn fuqu ('*online*'), isegwi
aġġornamenti tal-aħbarijiet, *sports* u saħansitra jkollu aċċess għal siti oħra. Il-
partijiet qablu li s-Sit kellu jkun lest sal-5 ta' Gunju, 2006, sugġett għal penali
ta' għaxar Lira Maltin (Lm10) kuljum f'każ ta' nuqqas minħabba dewmien. Il-
proġett kellu jqum disa' mija u Lira Maltin (Lm901). L-imħarrek tħallas
depożitu fuq mal-ftehim ta' tliet mija u sebghin Lira Maltin (Lm370)⁹;

Illi l-imħarrek jgħid li kulma ntrabat li jagħmel fil-ftehim għamli u għamli sew.
L-atturi bdew jirriklamaw is-Sit fuq il-meżzi tax-xandir¹⁰ u nfetaħ għall-
pubbliku f'Awwissu ta' dik is-sena u dam aċċessibbli għall-pubbliku għal
madwar tliet xhur. Il-pubbliku kien beda juri interess fis-Sit¹¹. L-imħarrek

⁶ Ara x-xhieda tal-attur Simon Borg mogħtija fil-kontro-eżami f'paġ. 225 tal-proċess. Ara wkoll dik tal-attur Patrick Mercieca mogħtija fil-
kontro-eżami f'paġġ. 245 – 6 tal-proċess

⁷ Ara x-xhieda tal-attur Simon Borg f'paġ. 162 tal-proċess

⁸ Ara l-affidavit tal-imħarrek f'paġ. 39 tal-proċess

⁹ Dok. "A" f'paġġ. 4 – 10 tal-proċess

¹⁰ Ara x-xhieda tal-imħarrek f'paġ. 50 tal-proċess

¹¹ Ara x-xhieda tal-imħarrek mogħtijaf il-kontro-eżami f'paġ. 104 tal-proċess, u x-xhieda tal-attur Mercieca f'paġ. 215 tal-proċess

jgħid li l-ħeġġa u l-ambizzjoni tal-atturi fil-proġett kibret u huwa ntalab jagħmel xogħol ieħor għas-Sit lil hinn minn dak miftiehem fil-kitba ta' April tal-2006¹². Dan wassal ukoll biex ma laħħaqx ix-xogħol miftiehem fuq il-kuntratt sad-data maqbula¹³. Jirrizulta li l-imħarrekk tħallas l-ammont kollu miftiehem fuq il-ftehim tal-10 ta' April, 2006 u ta' kull xogħol ieħor li ġie mqabba jagħmel b'żieda ma' dak miftiehem fil-bidu¹⁴;

Illi, min-naħa tagħhom, l-atturi jgħidu li għalkemm is-Sit kien aċċessibbli għall-pubbliku, huma ma kinux sodisfatti bis-servizz li ngħataw mill-imħarrekk¹⁵. Jgħidu wkoll li l-imħarrekk ma żammx maż-żmien miftiehem¹⁶, u ma għaddielhomx ix-xogħol kollu li kien ħadem¹⁷;

Illi jirrizulta li l-atturi qatgħu għal kollox minn mal-imħarrekk f'Diċembru tal-2006¹⁸, u l-kumpannija li kien fi ħsiebhom jiffurmaw bejniethom qatt ma ġiet registrata¹⁹;

Illi l-atturi fetħu din il-kawża fit-8 ta' Ottubru, 2007;

Illi l-konsiderazzjonijiet ta' xejra legali f'din il-kawża li jitolbu sħarriġ jintrabtu mal-kwestjoni tad-dewmien allegat mill-atturi u l-konsegwenzi li jirrizultaw minnu. L-atturi jibnu l-kawża tagħhom fuq in-nuqqas ta' twettiq fil-hin min-naħa tal-imħarrekk tal-appalt mogħti lili. Minhabba f'hekk, jippretendu li l-imħarrekk imissu irodd lura kull ħlas li kienu tawh u li jħallashom ukoll il-penali minhabba d-dewmien u d-danni minhabba li ma setgħux iżommu l-kelma tagħhom ma' dawkk li kienu wegħduhom is-servizz fuq is-Sit. L-imħarrekk jilqa' għax-xiljiet attriċi billi jgħid li xogħolu għamlu sewwa u fiż-żmien miftiehem u kien saħansitra tqabba jagħmel xogħol ieħor li ma mkienx miftiehem fil-bidu u tħallas ta' kulma tqabba jagħmel. Fid-dikjarazzjoni maħlufa tiegħu jallega li d-dewmien kien ħtija tal-atturi nfushom li talbuh jagħmel xogħol lil hinn minn dak miftiehem fil-kuntratt;

Illi qabel kull haġa oħra l-Qorti jeħtieġ li tindirizza l-ewwel eċċezzjoni **preliminari** mressqa mill-imħarrekk, li tgħid li tlieta mill-erba' atturi (jigifieri l-atturi Michael Faenza, Patrick Mercieca u Carmel Paċe) jridu juru l-interess ġuridiku tagħhom, billi huma ma dehrux fuq il-kitba tal-ftehim tal-appalt mogħti lill-imħarrekk;

¹² Ara x-xhieda tal-imħarrekk mogħtija fil-kontro-eżami f'paġġ. 102 – 3 tal-proċess. Ara wkoll dik ta' Gużepina Farruġia f'paġġ. 66 – 7 tal-proċess, u d-dokumenti eżebiti minnha f'paġġ. 115 – 141 tal-proċess.

¹³ Ara affidavit tal-imħarrekk Farruġia f'paġġ. 40 tal-proċess

¹⁴ Ara x-xhieda tal-attur Borġ f'paġġ. 175 – 6 tal-proċess. Ara wkoll Dok. "MFE" f'paġġ. 191 tal-proċess

¹⁵ Ara x-xhieda tal-attur Borġ f'paġġ. 169, 171 tal-proċess. Ara wkoll dik tal-attur Faenza f'paġġ. 200 – 20 u 212 – 4 tal-proċess

¹⁶ Ara Dokti. "MFA" sa "MFD" f'paġġ. 183 sa 190 tal-proċess

¹⁷ *Ibid* paġġ. 174 tal-proċess

¹⁸ Ara x-xhieda tal-attur Borġ f'paġġ. 196 tal-proċess

¹⁹ Ara x-xhieda tal-attur Borġ mogħtija fil-kontro-eżami f'paġġ. 228 tal-proċess

Illi dwar din l-eċċezzjoni l-imħarrek jistrieħ fuq l-argument li ma jirrizultax illi l-atturi li ma kinux deħru fuq il-kitba kienu awtorizzaw lill-attur Borġ biex jidher f'isimhom fuq il-ftehim tal-appalt, filwaqt li wħud minnhom lanqas biss kienu prezenti meta ġie ffirmat il-kuntratt;

Illi l-kwestjoni ta' x'inhu l-interess ġuridiku meħtieġ fl-attur f'kawża ilha tkun mistħarrġa mill-Qrati tagħna, u dan għaliex il-liġi ilha żmien twil titlob dan ir-rekwizit fl-att li bih tinbeda kawża;

Illi kif ingħad għadd ta' drabi mill-Qrati Maltin, l-interess meħtieġ fl-attur irid ikun wieħed dirett, leġittimu, kif ukoll attwali²⁰. L-interess irid johroġ minn stat attwali ta' ksur ta' jedd, liema ksur ikun jikkonsisti f'kundizzjoni pożittiva jew negattiva li xxejjen jew tipprova ġġib fix-xejn dritt li jappartjeni lid-detentur jew lilu jkun mistħoqq²¹;

Illi l-interess ġuridiku f'attur huwa dak li l-imħarrek jirrifjuta li jagħraf il-jedd tal-istess attur u li, fih innifsu, johloq il-ħtieġa tal-vertenza. Għalhekk, dan iġib miegħu il-konsegwenza li l-ewwel u l-aqwa interess ġuridikament ammissibbli huwa dak li kull persuna għandha, jigifieri li titlob li, fil-konfront tagħha, issir haqq jew li tiġi msewwija ingustizzja magħmula fil-konfront tagħha²²;

Illi għar-rigward ta' l-aspett ta' attwalita` tal-interess tal-attur, azzjoni tista' sseħħ u titqies imsejsa b'interess kif imiss kemm-il darba tkun kapaċi li tipproduċi riżultat vantaġġuż jew utli għal min jipproponiha u li dak ir-riżultat jista' jiġi utilizzat²³. Barra minn dan, irid jintwera li dak l-interess jibqa' jseħħ matul il-ħajja kollha tal-azzjoni, u mhux biss fil-bidu tagħha, għaliex jekk dan l-interess jonqos jew jintemm, il-konsegwenza immedjata tkun li l-imħarrek jinheles milli jibqa' fil-kawża²⁴;

Illi l-interess tal-attur għandu jkun jidher mill-att tar-Rikors Maħluf innifsu²⁵, u għalkemm il-mottiv tal-interess mhux meħtieġ li jkun imsemmi f'dak l-att ġudizzjarju promotur, għandu jirrizulta mill-provi jekk kemm-il darba jiġi kuntrastat mill-parti mharrka²⁶;

Illi fid-dawl ta' dawn il-kunsiderazzjonijiet, il-Qorti ma taqbilx mat-teżi tal-imħarrek f'din il-kawża. Filwaqt li huwa minnu li mandant m'għandux azzjoni kontra dawk li magħhom il-mandatarju jkun ikkuntratta²⁷, mix-xhieda mressqa

²⁰ Ara P.A. 20.1.1950 fil-kawża fl-ismijiet *Watson vs Sacco* (Kollez. Vol: XXXIV.ii.453)

²¹ Ara P.A. 27.3.1990 fil-kawża fl-ismijiet *Muscat et vs Buttigieg* (Kollez. Vol: LXXIV.iii.481)

²² App. Kumm. 2.4.1993 fil-kawża fl-ismijiet *Farrugia et vs Buħaġiar* (Kollez. Vol: LXXVII.ii.98)

²³ Ara App. Ċiv. 27.5.1991 fil-kawża fl-ismijiet *Bond vs Mangion et* (Kollez. Vol: LXXV.ii.385). Ara wkoll App. Ċiv. 14.9.1988 fil-kawża fl-ismijiet *Millard vs Said et noe* (Kollez. Vol: LXXII.ii.299)

²⁴ App. Ċiv. 17.2.1993 fil-kawża fl-ismijiet *Sammut et noe vs Attard* (Kollez. Vol: LXXVII.ii.246)

²⁵ Ara App. Ċiv. 3.12.1984 fil-kawża fl-ismijiet *Borġ vs Caruana* (Kollez. Vol: LXVIII.ii.232) u l-għadd ta' sentenzi hemm imsemmiġja

²⁶ Ara App. Ċiv. 12.12.1983 fil-kawża fl-ismijiet *Ignazio Gatt vs Michael Debono et* (mhix pubblikata)

²⁷ Art. 1871 Kodiċi Ċivili

matul is-smiġh tal-kawża l-Qorti tasal għall-fehma li l-atturi kollha kienu parti f'dan il-ftehim ukoll jekk fiżikament ma kinux kollha li deher fuq il-kitba li biha ngħata l-appalt lill-imħarrek. Il-preżenza fiżika tal-atturi Faenza u Pace flimkien mal-attur Borg waqt li gie ffirmat il-kuntratt tixhed dan. Mill-fatti mressqa jorog ċar ukoll l-involviment tal-erba' atturi fil-proġett li kellhom f'moħħhom jagħmlu b'rihet is-Sit. Mill-istess provi jorog ukoll li l-imħarrek kien jaf bl-atturi u bil-fatt li kienu xxierku flimkien f'dan ir-rigward;

Il-Qorti għaldaqstant tqis l-ewwel eċċezzjoni tal-imħarrek bħala mhix mistħoqqa u mhux sejra tilqagħha;

Illi l-Qorti ser tgħaddi biex tqis l-**azzjoni attriċi fil-mertu** u tibda billi tqis il-kwestjoni tad-dewmien allegat fit-twettiq. Kull meta wiehed jintrabat li jwettaq obligazzjoni huwa mistenni li jagħmel dan bl-għaqal ta' missier tajjeb tal-familja²⁸. Dan għaliex, ukoll fejn id-debitur ma jkunx mexa b'mala fidi, huwa jrid jagħmel tajjeb għal kull dannu li jgarrab il-kreditur tal-obbligazzjoni kemm dwar in-nuqqas ta' twettiq tar-rabta u kif ukoll dwar id-dewmien fl-eżekuzzjoni²⁹. Biex itaffi dawn l-effetti, id-debitur irid juri li n-nuqqas ta' twettiq tal-obbligazzjoni jew id-dewmien fit-twettiq tagħha fiż-żmien miftiehem kienu l-kawża ta' haġa barranija li huwa ma kienx jahti għaliha, bħal fil-każ ta' aċċident jew forza maġġuri³⁰. Fil-każ tal-lum, jidher li l-imħarrek jistkenn wara r-raġuni li dak li ma lestiex fil-hin jahtu għalih l-atturi li qabbdh jagħmel xogħol lil hinn minn dak miftiehem fil-kuntratt originali;

Illi din id-difiża mhija xejn għajr dik magħrufa bħala *non rite adimplendi contractus* li, titfa' fuq il-parti kontraenti eċċipjenti l-piż li tipprova li dak minnha allegat ġara tassew kif tgħid hi;

Illi mhijiex haġa ta' barra minn hawn li bosta drabi appaltatur isib li, hu u għaddej ix-xogħol li jitqabbd jagħmel u li jkun ftiehem dwaru, ikollu jagħmel xogħol ieħor biex ix-xogħol li jkun tqabbd jagħmel isir sew jew jagħti r-riżultat mistenni lill-appaltant. Dan jista' jseħħ jew minhabba li, min-natura nfisha tal-appalt mogħti, tinholq il-htieġa ta' xogħol żejjed, jew inkella għaliex, hu u għaddej ix-xogħol, l-appaltant jitlob li jsiru xogħlijiet oħrajn ('*extra works*'). Mhux kull xogħol imwettaq żejjed f'appalt jista' jitqies bħala "*extra works*" fis-sens hawn imfisser³¹;

Illi gie stabilit ukoll li meta jingħata xogħol b'zieda waqt li jkun qiegħed jitwettaq appalt, u ma jkunx sar ftehim ġdid, dak ix-xogħol żejjed għandu jitqies

²⁸ Art. 1132(1) Kap. 16

²⁹ Art. 1133 tal-Kap. 16

³⁰ Art. 1134 tal-Kap. 16

³¹ P.A. AJM 5.11.2001 fil-kawża fl-ismijiet *Dr Louise Sant Fournier noe vs Jawad Shaikh et*

bhala estensjoni tal-appalt kif miftiehem fil-bidu, bl-istess rata ta' hlas³². F'każ li jitnissel dubju jekk kienx sar ftehim ġdid u sakemm ma ssirx prova ta' ftehim xort'oħra, xogħol żejjed li jitwettaq f'appalt li fih ikun sar ftehim dwar il-hlas, jitqies bhala estensjoni ta' dak l-appalt u mħares bl-istess ftehim³³;

Illi l-liġi tagħna³⁴ timxi mar-regola li l-bidla jew zieda fix-xogħol miftiehem f'appalt ta' bini jew ta' "xogħol ieħor kbir" ma tagħtix jedd lill-appaltatur għal zieda fil-prezz, sakemm dawk il-bidliet jew zieda ma jkunux gravużi għalih. Il-liġi ma jidherx li tagħmel distinzjoni – bħalma jidher li teżisti f'liġijiet ta' pajjiżi oħrajn³⁵ – bejn meta x-xogħol ġdid jew żejjed ikun inħoloq bla maħsub min-natura nnifisha tal-appalt u meta dak ix-xogħol ikun intalab mill-kommittent minn rajh. Jidher li l-kriterju waħdieni fil-liġi tagħna huwa dak li l-bidliet ikunu għamlu l-appalt mogħti aktar gravuż għall-appaltatur;

Illi dwar jekk kienx minnu li l-imħarrek tassew sab ma' wiċċu ċirkustanzi lil hinn mir-rieda u mis-setgħa tiegħu li żammewh milli jagħti fiż-żmien miftiehem ix-xogħol ordnat, din il-Qorti tqis li biex jista' jingħad li parti kontraenti titqiegħed fl-impossibilita` li twettaq dak li tkun intrabtet bih, irid jirriżulta li, wara li jkun sar il-ftehim, tkun inħalqet ċirkostanza fiżika, materjali jew ġuridika li tolqot direttament in-negozju obligatorju³⁶;

Illi fil-fehma tal-Qorti l-punt tat-tluq huwa l-fatt illi dak li wassal lill-atturi biex iqabbd u lill-imħarrek jagħmel ix-xogħlijiet ta' appalt kien il-fatt li l-istess imħarrek kien midħla tal-qasam tal-informatika, u kuntrarjament għall-persuni oħrajn li kienu ġew avviciinati minnhom, tahom x'jifhmu li kien lest li jagħmel dak ix-xogħol, wera herqa fil-proġett tagħhom u saħansitra għal xi żmien wera li kien interessat li jidħol fin-negozju magħhom³⁷;

Illi mill-provi mressqa fl-atti joħroġ illi kien l-imħarrek li stabbilixxa ż-żmien li fih kellu jitlesta s-Sit u dan wara li l-partijiet iddiskutew fit-tul dwar dak li huma xtaqu li s-Sit jipprovdi. Jirriżulta wkoll li kien l-imħarrek li abbozza l-ftehim. Bħala persuna midħla fuq xogħlu, minn qari tal-kuntratt jirriżulta li l-imħarrek kien konxju tal-fatt li l-bini ta' sit elettroniku kien sugġett għal tibdil jew żvilupp tant li huwa nnifsu ippropona, u ġie mill-atturi maqbul, li kemm-il darba jitqabbd ibiddel xogħol ġa mwettaq, kellu jithallas għalih apparti;

Illi mhux kontestat li, fil-ġimghat li l-imħarrek kien qed jaħdem fuq is-Sit, l-atturi talbuh ibiddel xi affarijiet minn dawk li kienu ftehm u fuqhom. Fil-fehma

³² P.A. TM 19.2.2004 fil-kawża fl-ismijiet *Charles Camilleri et vs Charles Farrugia et noe*

³³ App. Ċiv. 28.1.2000 fil-kawża fl-ismijiet *Vassallo vs Spiteri et*

³⁴ Art. 1639 tal-Kap 16

³⁵ Ara, per eżempju, l-artt. 1660 u 1661 tal-Kodiċi Ċivili Taljan, imbasta tali xogħlijiet ma jkunux jaqbz u waħda minn sitta tal-appalt oriġinali

³⁶ App. Inf. PS 20.2.2008 fil-kawża fl-ismijiet *Emanuel Bonello vs Joseph Cutajar*

³⁷ Ara x-xhieda tal-attur Borg mogħtija fil-kontro-eżami f'pag. 229, 231 tal-process. Ara wkoll ix-xhieda tiegħu f'pag. 162 tal-process

tal-Qorti, din tidher li kienet rizultat ta' tliet fatturi jew ta' uħud minnhom. Fl-ewwel lok, il-qasam tal-informatika huwa wieħed progressiv li jizviluppa tista' tghid kuljum u għalqasant dak li ma kienx possibbli fid-data tal-ftehem seta' sar possibbli l-għada jew fil-granet li segwew: dan iġib miegħu l-ħtieġa ta' bidliet jew aġġornamenti li qajla wieħed jista' jorbothom fi ftehim preċiż. Fit-tieni lok, għandu jitqies il-fatt li kompetituri oħrajn f'dan il-qasam ħarġu b'ideat differenti li tellgħuhom fuq is-siti tagħhom u dawn laqtu l-għajn tal-atturi u ntgħoġbu minnhom, bir-rizultat li l-atturi wrew ix-xewqa li jkollhom bħalhom fuq is-Sit, u li dan seħħ wara li kien sar il-ftehim originali mal-imħarrek. Fit-tielet lok, in-nuqqas ta' esperjenza ta' l-atturi f'dan il-qasam wasslet biex huma immaturaw fil-proġett tul l-izvilupp tiegħu u b'hekk lanqas huma ma kellhom f'moħħhom b'mod ċar dak li riedu mis-Sit li qabdu lill-imħarrek jizviluppallhom;

Illi dawn il-kunsiderazzjonijiet iwasslu lill-Qorti għall-fehma li l-fatt li l-imħarrek ma laħhaqx jagħmel dak miftiehem fiż-żmien maqbul fil-kuntratt kienu ċirkustanzi lil hinn mir-rieda u mis-setgħa tiegħu, u għaldaqstant m'għandux jiġi penalizzat għalihom. Il-Qorti għaldaqstant ma tarax il-ħtieġa li tghaddi biex tqis l-konsegwenzi tan-nuqqas ta' twettiq tal-appalt fil-hin min-naħa tal-imħarrek, jiġifieri li min jonqos li jwettaq dak li ntrabat għalih irid jagħmel tajjeb għad-danni li tkun garrbet il-parti li magħha kien intrabat³⁸ jew il-kwestjoni tal-penali meqjusa bħala għamla ta' danni pre-likwidati li biha l-kreditur tal-obbligazzjoni jehles mill-obbligu li jipprova li garrab ħsara, għaliex jistrieħ biss fuq il-fatt li d-debitur tal-obbligazzjoni ma jkunx wettaq fil-hin dak li mal-parti l-oħra jkun intrabat li jagħmel³⁹;

Illi l-atturi jorbtu t-talbiet tagħhom tar-radd lura tal-flus diġà mħallsa minnhom maċ-ċirkostanza li x-xogħol appaltat lill-imħarrek ma tlestiex fil-hin, filwaqt illi fis-sottomissjonijiet tal-għeluq tagħhom, jilmentaw minn xogħol ħażin. Il-Qorti tqis li l-kawżali waħdanija li fuqha jinbena r-Rikors Maħluf hija d-dewmien fit-twettiq tal-appalt mogħti u mhux it-twettiq ta' xogħol li ma kienx skond il-hila u s-sengħa. Il-Qorti ssib li din il-linja ta' argument 'gdid' min-naħa tal-atturi li ma tirrizultax mill-premessi u lanqas mit-talbiet. Tqis ukoll li, kif sewwa jargumenta l-imħarrek fis-sottomissjonijiet tiegħu⁴⁰, l-atturi ħallsu lill-imħarrek somom oġġla minn dawk miftehma dwar ix-xogħol originali u li tali ħlas sar żmien wara d-data miftehma fil-kitba li fiha kellu jikkonsenja s-Sit. Hareġ ukoll li, għal xi żmien, l-atturi nqadew bis-Sit. Għaldaqstant il-Qorti mhux sejra tqis din il-kawżali għida mqajma mill-atturi;

³⁸ Art. 1125 tal-Kap. 16

³⁹ Ara Torrente *Manuale di Diritto Privato*, s. 300, pagġ. 490 – 1, u art. 1120 tal-Kap. 16

⁴⁰ Nota ta' Sottomissjonijiet f'pag. 264H tal-proċess

Illi fid-dawl tal-fatt li l-Qorti waslet għall-fehma li ma jistax jingħad li l-imħarrek jahti għal xi inadempiment minhabba d-dewmien fit-twettiq tal-appalt mogħti lilu, johroġ li r-raġuni li fuqha jissejsu t-talbiet attriċi ma teżistix jew, għall-anqas, ma ġietx ippruvata kif imiss. Minhabba f'hekk, it-talbiet attriċi mhumiex misthoqqa u għalhekk ma humiex sejrin jintlaqgħu. Ikun bla siwi wkoll li l-Qorti tidhol fi sħarriġ dwar il-kwestjoni tal-penali jew il-likwidazzjoni ta' danni pretizi mill-atturi, ladarba dawn ukoll kienu marbutin mal-premessa tad-dewmien fit-twettiq tal-obbligazzjoni bi htija tal-imħarrek;

Għal dawn ir-raġunijiet, il-Qorti qieghda taqta' u tiddeciedi l-kawża billi:

Tiċhad l-ewwel eċċezzjoni preliminari mressqa mill-imħarrek bhala mhix misthoqqa;

Tiċhad it-talbiet attriċi bhala nfondati fil-fatt u fid-dritt; u

Tordna li l-ispejjeż tal-kawża jithallsu mill-atturi.

Moqrija

Onor. Joseph R. Micallef LL.D.,
Imhalled

12 ta' April, 2018

Marisa Bugeja
Deputat Registratur

12 ta' April, 2018